



# Il-Festa tal-Kunċizzjoni fl-1900

## Tizzanzan fiha l-Bradella

minn Anton Attard

**I**l-festa tal-Kunċizzjoni ċelebrata fl-1900, l-ewwel sena tas-Seklu li għadu kif intemm, hi ta' ċerta importanza fl-istorja tal-festa tal-Belt Cospicua. Din mhux biss tagħti stampa ta' kif kienet issir il-festa f'dik l-epoka, iżda tikkonferma wkoll is-solenità tal-funzjonijiet li kienu jsiru fil-knisja u l-livell għoli li kienu laħqu l-festi esterni mitt sena ilu.

Barra minn dan, il-festa tas-sena msemmija tibqa' mfakkra għax fiha żżanznet waħda mill-opri artistici li bihom hu mogħni s-Santwarju – il-Bradella.

### Bradella li ntgħobot

Il-Bradella tal-Kunċizzjoni, meqjusa bhala waħda mill-isbah li nsibu, għet ispirata mid-disinn tas-sedji tal-Kor tal-Kattidral. Harget minn idejn l-imghallem Bormliż Wenzu Busuttil. Permezz tagħha dan kien wera senghetu mhux biss fil-karpenterija iżda wkoll fl-intarsjar permezz ta' l-Apostli u disinji ohra kif ukoll fl-iskultura permezz tal-kolonnat, bl-arki u l-arkitrav, flimkien mal-gwarniċun.

Meta nkixfet, għebet l-ammirazzjoni ta' kulhadd, speċjalment ta' min jifhem u fil-gurnal 'Malta Tagħna' kien deher apprezzament favorevoli għall-ahhar:

*"Din il-Bradella hi novità għal Malta u ma setgħetx tirnexxi aktar. Kulmin raha baqa' mistgħaġeb għall-preċiżjoni tax-xogħol u għall-ħlewwa ta' disinn. Haqqu tifhir Mastru Wenzu Busuttil, għax għaraf jagħmel opra hekk sabiħa li tonora lilu u lil pajjiżu".*



*L-istatwa tal-Kunċizzjoni armata fil-Kollegġjata ta' Bormla nhar it-8 ta' Diċembru.*

### Il-Festa fil-Knisja

Bormla minn dejjem kienet magħrufa għaċ-ċelebrazzjonijiet solenni tul jiem il-festa

taghha. Fil-bidu tas-Seklu Ghoxrin dawn kienu fl-aqwa tagghom. Għall-priedki tan-Novena tas-sena 1900, gie mistieden jaghmilhom id-Dumnikan P. Ġużepp Curmi. Dan kien predikatur fluwenti mfittex hafna, li biex tisimgħu, in-nies kienet timla l-knisja minn kmieni hafna qabel il-quddiesa.

Aktar ma qorob jum il-festa aktar żdiedet is-solennità tal-funzjonijiet. Għall-ahhar 'Salve', jumejn qabel il-festa, l-orkestra ta' Mro. Perez issahhet b'mużiċisti tat-Teatru Rjal, fosthom il-baritonu Nani u t-tenur Venerandi.

Wiehed għandu għax jahseb li Mro. Perez għamel l-istess l-ghada, lejlet il-festa, waqt l-ahhar quddiesa tan-novena. Jingħad li P. Ġużepp, f'dik l-ghodwa għamel wahda mill-ahjar priedki tiegħu.

Il-funzjoni tat-Traslazzjoni bdiet fit-3.00pm bl-Ghasar Solenni; minn issa 'l quddiem bil-mużika u taht id-direzzjoni tas-Surmast Riccardo Bugeja.

Jum il-festa, li dik is-sena habat is-Sibt, beda minn kmieni fl-4.00am. bil-kant ta' Matutin Solenni. Fid-9.00am, imbagħad harget il-Quddiesa tal-Festa, li għaliha s-surmast Bugeja, ma' l-orkestra tiegħu, dakinhar zied il-kantanti kollha tat-Teatru Rjal. B'hekk tista' timmaġina x'quddiesa kienet!

Bormla kienet fost l-ewlenin li l-panigierku, minflok wara nofsinhar, kienet tagħmlu fil-Quddiesa Solenni. Fil-festa msemija, kien għamtu l-Penitenzier tal-Kollegġjata Kospikwana, il-Kanoniku Dun Pawl Caruana. Dan kien meqjus bhala wiehed mill-aqwa oraturi ta' dak iż-żmien.

Il-purċissjoni, dik il-habta, kienet tohrogħ hafna aktar kmieni mil-lum. Fis-sena 1900 gie rrapurtat li harget wara t-Tieni Ghasar Solenni, li kien beda fis-2.30pm. Fiha kienu hadu sehem il-fratellanzi tal-parroċċa kollha, li fihom kellhom għadd kbir ta' msehbin. Dawn kienu jirrendu l-purċissjoni wahda mill-aktar twal.

## Sehem il-Banda San Ġorġ

Sehem il-Banda San Ġorġ fil-festa tas-sena msemija jixhed l-impenn estensiv ta' din il-banda fil-festa ta' beltha. Il-kontribut kbir li tat sa mill-bidu tat-twaqqif tagħha, wassal biex il-festi esterni, kull meta t-temp ippermetta, ikunu fost l-aqwa ta' dik l-epoka.

F'dil-festa ta' mitt sena ilu, il-banda Bormliża bdiet is-servizzi tagħha il-Hamis 6 ta' Diċembru, billi akkompanjat bil-marċi l-istatwa tal-Papa għat-tluġh fuq il-kolonna, fi Pjazza Antico Mercato. Kuntrarju għal-



*Is-suq ta' Bormla waqt il-marċ tat-Te Deum fl-okkażjoni tal-festa tal-Kunċizzjoni. Dan ir-ritratt, meħud fl-ghoxrinijiet juri l-istatwa tal-Papa Piju IX li kienet tkissret fil-gwerra u minflokha saret oħra.*

lum, id-dimostrazzjoni bil-Papa kienet issir tard wara nofsinhar, għax insibu miktub li, wara li l-istatwa ttelegħet fuq il-kolonna, il-Banda San Ġorġ, fis-7.30pm, bdiet programm,

fl-istess pjazza, fuq il-plancier. Dik il-lejla, taht id-direzzjoni ta' l-Agent Surmast taghha Spiridione Vassallo, il-banda ghamlet programm ta' muzika klassika li kien jinkludi s-sinfonija 'Italiana in Algeri' ta' Rossini u ghażliet mill-opri 'Faust' u 'Trovatore'.

L-ghada, lejlet il-festa filghodu, wara li ntemmet il-funzjoni fil-knisja, il-Banda San Ġorġ ghamlet il-marċ popolari maghruf bhala tat-'Te Deum', tul it-toroq prinċipali ta' Bormla, imsiehba minn għadd kbir ta' nies, l-aktar żgħażaġh, li bil-bandieri f'idejhom, kif kienet id-drawwa dak iż-żmien, holqu briju shih. Fl-istess jum filghaxija, l-banda reġgħet kienet il-protagonista tas-serata bi programm klassiku iehor fi Pjazza Antico Mercato. Nistgħu nsejnhulha 'Lejla Verdiana', għax l-A/Direttur Vassallo ipprezenta għadd ta' selezzjonijiet minn opri ta' Verdi, bl-itwal wahda fosthom tkun mill-opra 'Nabucco'.

Nhar il-Kuncizzjoni, il-Banda San Ġorġ kompliet, u fl-istess hin, temmet l-impenn taghha fil-festa b'marċ iehor mat-toroq prinċipali, li bdietu hekk kif spiċċat il-Quddiesa Solenni tal-Festa, għall-habta ta' nofsinhar.

## Baned Ohrajn Mistiedna

Mitt sena ilu, dawk li kienu jhobbu l-muzika ma kellhomx il-facilitajiet li għandna ahna llum. Għalhekk, il-programmi li kienu jagħmlu l-baned kienu jiġbdu lejhom hafna nies. Dawn kienu johonqu l-pjazez taghna biex jisimghu l-baned jinterpretaw muzika, fil-biċċa l-kbira, klassika, li kienet tant popolari fl-antik. Għalhekk, l-organizzaturi tal-festi esterni, mal-banda tal-lokal, kienu jistiednu baned ohra ta' fama, biex in-nies li tattendi għall-festa, tohroġ sodisfatta kemm jista' jkun.

L-organizzaturi Bormliżi, fil-festa li qed inhares lejha, ma baqghux lura. Flimkien mal-Banda San Ġorġ, dik is-sena f'Bormla dahlu għadd ta' baned. Lejlet il-festa, għamlu programmi l-baned 'La Valette' tal-Belt, 'La Vincitrice' ta' l-Isla, 'Banda Beland' taż-Żejtun u 'San Giuseppe' tal-Hamrun.

F'jum il-festa reġgħu dahlu l-baned 'La Valette' u 'La Vincitrice' u fost ohrajn, il-Banda Slimiża 'I Cavalieri di Malta'.

Il-programmi varjati li dawn il-baned ipprezentaw u li xi uhud minnhom infurmaw bihom lill-pubbliku fuq il-ġurnali, jikkonfermaw il-mertu kbir tal-baned fit-tixrid tal-kultura muzikali fost il-poplu ta' dawn il-Gzejjer.

## Referenzi

Malta Tagħna - 15 ta' Diċembru 1900

La Gazzetta Di Malta - 5 Agosto 1900



**Pops Disco**  
For Weddings, Engagements  
Hotel Entertainment and all occasions

**D.J. Alan**  
**Mob: 0949 8097**